

30 ta' Novembru, 1964

Imħallfin:

Is-S.T.O. Prof. Sir Anthony J. Manso, O.B.E., C.St.J., Q.C.,
B.A., LL.D., President

Onor. T. Gouder, LL.D.

Onor J. Flores, B.L. Can., LL.D.

Maria mart Filippo Debono et.

versus

Filippo Debono et.

**APPELL MIL-QORTI TA' GHAWDEX — VALUR—KOM-
PETENZA**

L-kwistjoni tal-valur għal-finijiet tal-kompetenza għandha ovvjament tiġi elatata għal-meritu prinċipali ta' dik il-kawża, cioè tal-domanda jew domandi ta' l-atturi miġburin fid-
 citazzjoni tagħhom — kombinati sa fejn hu meħtieġ, ma l-eċ-
 cezzjonijiet tal-konvenuti.

Il-Qorti, Rat l-att ta' citazzjoni presentat fit-tlethax (13) ta' Marzu, 1963 fil-Qorti Civili tal-Magistrati tal-Pu-
 lizija Gudizzjarja għall-Gżejjer ta' Għawdex u Kemmuna,
 li bih l-atturi, premessi d-dikjarazzjonijiet kollha neċessarji
 u mogħtija l-provvedimenti opportuni, peress li b'att tan-
 Nutar Giuseppe Grima tal-erbgha (4) ta' Marzu, 1868 il-
 fond numru 5 (illum numru 6) Piazza Chiesa, Nadur, kien
 gie' konċess mill-Knisja Parrokkjali tan-Nadur in enfitewsi
 temporanea għal disgha u disghajn sena mill-hdax (11) ta'
 Novembru, 1868, u, permezz ta' diversi trasferimenti, dan
 l-utili dominju temporaneu għadda fit-totalita tiegħu għand
 Giuseppe Camilleri, missier l-attriċi u oħtha Teresa Man-
 ders awtriċi tal-attur; u peress li fil-kors ta' din il-kon-
 ċessjoni, b'att tal-erbgha (4) ta' Frar, 1926, tan-Nutar
 Francesco Gauci, l-istess Knisja Parrokkjali tan-Nadur ik-
 konċediet l-istess fond lill-attriċi in enfitewsi għal-mija u
 hamsin sena minn dik in-nhar stess; u peress li dan ma
 setgħax isir mingħajr rinunzja da parti ta' Giuseppe Cam-
 illeri għad-drittijiet tiegħu sal-1967, u għal istess Giuseppe
 Camilleri, il-kuntratt tal-1926 kien 'res inter alios acta' u
 ma setgħa bl-ebda mod jippregudikah; u peress li Giuseppe
 Camilleri miet f'Settembru, 1933 u halla eredi tiegħu lill-
 attriċi u lill-Teresa Manders, u din fid-disgha u ghoxrin
 (29) ta' Jannar, 1955, fl-atti tan-Nutar Dr. Alexander
 Grech, ċediet u ttrasferiet lill-attur il-kwota ereditarja lill-
 ha spettanti mis-suċċessjoni tal-ġenituri tagħha, cioè Glu-
 seppe Camilleri u martu — U peress li nonostante l-kun-
 tratt tal-1926 l-utilisti tal-fond imsemmi għadhom sal-lum
 iż-żewġ atturi, u għalhekk kienu huma l-utilisti meta sar

l-irkupru mill-attriċi li fuqu hemm il-kawża Debono vs. Camilleri (Citaz. Nru. 14/1949) imsemmija fid-dikjarazzjoni; u peress li fis-sittax (16) ta' Frar, 1962 fl-atti tan-Nutar Mario Bonello il-konvenut Filippo Debono, bhala kap tal-komunjoni tal-akkwisti bejn hu u martu l-attriċi biegh lill Carmela mart Salvatore Vella, konvenuta, l-uti dominju temporaneu tal-fond kif konċess lill-martu fl-1926, billi hu ppretenda li in forza ta' din l-aħħar konċessjoni l-fond kien jappartieni sa mil-1926 lill-komunjoni tal-akkwisti li tagħha hu kap; u peress li l-atturi jridu u għandhom interess li jkun hemm definizzjoni ġudizzjarja ta' dawn il-kontroversji, talbu li jiġi dikjarat u deċiż minn dik il-Qorti li l-kuntratt ta' enfitewsi temporanea tal-fond illum numru 6 (ġia numru 5) Piazza Chiese sive Piazza S. Pietru Pawl, Nadur, publikat min Nutar Giuseppe Grima fl-erbgha (4) ta' Marzu, 1869, għadu in vigore inattiża l-konċessjoni enfitewtika tal-istess fond li saret fl-erbgha (4) ta' Frar, 1926, fl-att tan-Nutar Francesco Gauci; (2) li l-uti dominju temporaneu tal-istess fond, meta saret mill-attriċi ċ-ċedola ta' rkupru tat-tmientax (18) Awwissu, 1958 li bih hi rkuprat il-fond 7/8 Piazza Chiesa, sive Piazza San Pietru Pawl, Nadur, ma kienx jappartieni lill-komunjoni tal-akkwisti bejn Filippo u Maria Debono, iżda kien jappartieni indiviżament lill-atturi u, kwantu għall-attriċi il-kwota tagħha indiviża kienet parafernali; (3) li l-kuntratt tal-erbgha (4) ta' Frar, 1926 fl-atti tan-Nutar Francesco Gauci jista jkollu biss effett wara li jagħlaq iż-żmien tal-konċessjoni originali tal-1869, u cioè wara l-ħdax (11) ta' Novembru, 1967, u talbu fl-aħħarnett (4) li l-konvenuti Carmela u Salvatore konjuġi Vella jiġu min dik il-Qorti kkundannati li jirrilaxxjaw favur l-atturi l-pussess tal-fond imsemmi, salv kwalunkwe dritt li jista jkollhom wara l-ħdax (11) ta' Novembru, 1967 in forza tal-kuntratt tas-sittax (16) ta' Frar, 1962 bl-ispejjeż kontra l-konvenu'ti.

Rat in-nota ta' eċċezzjonijiet ta' Filippo Debono, Kanoniku Dekan Francesco Camilleri nomine, u ta' Rosa mart Michele Galea proprio et nomine, fejn kollha opponew il preskrizzjoni akkwisitiva trigenarja.

Rat in-nota ta' Filippo Debono tas-sitta (6) ta' Mejju, 1963, u dik tal-Kanoniku Dekan Francesco Camilleri nomine u ta' Rosa Galea proprio et nomine, tas-sitta (6) ta' Mejju 1963 ukoll, li bihom irrinunzjaw u ddikjaraw li ma jinsistux iżjed fuq l-eċċezzjoni tal-preskrizzjoni trigenarja minnhom sollevata.

Rat in-nota ta' eċċezzjonijiet ulterjuri tal-konvenut Filippo Debono presentata fl-ewwel (1) ta' Ottubru, 1963, fejn dana rriserva li jerga jaghti meta jkun hemm lok l-eċċezzjoni tal-preskrizzjoni trigenarja għal-kemm nomen-tament rinunzzjata.

Rat il-verbal tal-istess data fejn id-difensur tal-atturi oppona ruħhu għar-riserva kontenuta f'dik in-nota dwar l-għoti mill-gdid tal-eċċezzjoni tal-preskrizzjoni trigenarja.

Rat in-nota tal-konvenut Filippo Debono datata għax-xenja (10) ta' Ottubru, 1963 fejn qal li, billi hu ma awtorizzax id-difensur tiegħu jirrinunzja għall-eċċezzjoni tal-preskrizzjoni trigenarja għa minnu mogħtija, jiddikjara għal kull fini tajjeb, u speċjalment għall-fini tal-art. 695 tal-Kodiċi tal-Proċedura Ċivili li hu jirtira l-istess rinunzja u jinsisti għall-eċċezzjoni tal-preskrizzjoni trigenarja.

Rat in-nota tal-Kanoniku Dekan Don Francesco Camilleri nomine datata għaxra (10) ta' Ottubru, 1963 fejn qal ukoll li, billi hu ma awtorizzax id-difensur tiegħu jirrinunzja għall-eċċezzjoni tal-preskrizzjoni trigenarja għa minnu

mogħtija, jiddikjara li jirtira l-istess rinunzja, skond l-art. 695 Kodiċi tal-Proċedura Civili, u jinsisti fuq l-eċċezzjoni originali tal-preskrizzjoni trigenarja.

Rat id-deposizzjonijiet tal-konvenut Filippo Debono, ta' Dottor Giuseppe Pace, tal-Kanoniku Dekan Don Franġisk Camilleri, u ta' Dottor Albert Mercieca dwar l-inkariku mogħti mill-klienti lid-difensuri rispettivi tagħhom għall-ghoti tal-eċċezzjoni originali tal-preskrizzjoni trigenarja u għar-rinunzja għall-istess eċċezzjoni.

Rat in-nota ta' osservazzjoni tal-attriċi Maria Debono tad-disgħa (9) ta' Gunju, 1964 u dik responsiva tal-konvenut Filippo Debono tas-sbatax (17) ta' Gunju, 1964, dwar li-punt sollevat, cioè jekk tistax terġa tiġi avanzata l-eċċezzjoni tal-preskrizzjoni trigenarja wara li kienet għiet mill-konvenuti rinunzjata.

Rat id-deċiżzjoni ta' dik il-Qorti tat-tlettin (30) ta' Gunju, 1964 li biha ddeċidit illi l-konvenuti huma fid-dritt li jerggħu javanzaw l-eċċezzjoni ta' preskrizzjoni trigenarja, għa minnhom mogħtija u ritirata, bl-ispejjeż ta' dana l-incident kontra l-attriċi Maria Debono, wara li kkunsidrat:—

. . . onissis . . .

Rat in-nota li biha l-atturi appellaw minn dik id-deċiżjoni u l-petizzjoni tagħhom li biha talbu li tiġi revokata u jiġi deċiż illi l-konvenuti Filippo Debono u Kanoniku Dekan Francesco Camilleri ma jistgħux jerggħu javanzaw l-eċċezzjoni ta' preskrizzjoni trigenarja minnhom rinunzjata bl-ispejjeż taż-żewġ istanzi kontra tagħhom.

Rat ir-risposta ta' Filippo Debono li biha qal, l-ewwel-

nett, illi l-appell ta' l-attur hu rritu u null għax messu sar quddiem il-Qorti ta' Għawdex Superjuri Ċivili bħala tat-Tieni Istanza, u subordinatament, illi d-deċiżzjoni appellata hi gusta u tisthoqq konferma bl-ispejjeż.

Rat l-atti tal-kawza, semgħet it-trattazzjoni fuq l-eċċezzjoni preliminari tan-nullita ta' l-appell u fuqha kkunsidrat:—

L-appellat Filippo Debono jippretendi illi l-appell messu sar quddiem il-Qorti ta' Għawdex Superjuri Ċivili bħala Qorti ta' Tieni Istanza għaliex "il-valur tal-kap uniku appellat sata jiġi stabbilit u ma jaqbisx is-somma ta' mitt lira (£100)." Din il-pretensjoni hi bażata fuq il-fatt illi, skond i-istima, il-valur ta' l-utili dominju tal-fond in kwistjoni għaž-żmien li (meta saret l-istima) kien baqa mill-konċessjoni originali (cioe sal-11 ta' Novembru, 1967) hu erbgha u sittin lira (£64).

Fil-fehma tal-Qorti din il-pretensjoni ma hiex fondata.

Għall-mument, il-kwistjoni li giet appellata lil din il-Qorti hi biss, jekk l-appellati Debono u Camilleri jistgħux wara li huma, jew l-avukati tagħhom, kienu irtiraw eċċezzjoni tal-preskrizzjoni ġa minnhom sollevata jergħu jissollewawha. L-ewwel Qorti ddeċidiet din il-kwistjoni f'sens affermattiv: L-appellanti issa qegħdin jitolbu bl-appell illi dik id-deċiżzjoni tiġi revokata u li jiġi deċiż li l-appellati Debono u Camilleri ma jistgħu fiċ-ċirkostanzi fuq imsenmija jerggħu javanzaw dik l-eċċezzjoni tal-preskrizzjoni.

Kieku, għall-finijiet tal-valur li minna tiddependi l-kompetenza, wieħed kellu jħares biss lejn il-kwistjoni fuq im-

semnija li tifforma l-meritu ta' l-appell preżenti, wiehed kien ikollu manifestament jghid illi, fiha nnifisha, bhala kwistjoni esklużivament legali, hi ma hijiex ta' valur determinabbli: u l-appell kwindi, skond l-artikolu 5(1) jmiss lil din il-Qorti.

Iżda, sintendi, dana ma hux il-kriterju li ghandu jigi adoperat. F'dan l-appell si tratta biss ta' inċident fil-kors tal-kawża u l-kwistjoni tal-valur, għall-finijiet tal-kompetenza, għandha ovvjament tigi relatata għall-meritu prinċipali ta' dik il-kawża, cioè tad-domanda jew domandi ta' l-atturi miġburin fiċ-ċitazzjoni tagħhom — kombinati sa fejn hu meħtieġ, ma l-eċċezzjoni ta' l-istess appellati.

Fiċ-ċitazzjoni l-appellanti kienu talbu, fost domandi oħra, li, fil-ewwel lok, jigi deċiż illi l-kuntratt tal-konċessjoni originarja ta' l-enfitewsi tal-fond in kwistjoni baqa u għadu fis-seħh nonostanti l-konċessjoni enfitewtika li reggħet saret fl-1926. Talbu wkoll li jigi dikjarat illi din it-tieni konċessjoni għandu jkollha effett, mhux minn meta saret fl-1926; iżda biss minn meta tagħlaq il-konċessjoni originarja cioè wara l-hdax (11) ta' Novembru, 1967.

Dana jfisser, fil-fehma tal-Qorti bl-akbar evidenza, illi dak li hu in kwistjoni fil-kawża, cioè l-meritu involut, hija l-pertinenza ta' l-utili dominju tal-fond għax-zmjen kollu mill-1926 sat-terminazzjoni tal-konċessjoni originarja cioè sa' l-1967.

Bid-domandi tagħhom l-appellanti jippretendu u talbu li jigi dikjarat illi l-utili dominju, li sa l-1926 kien ta' l-awtur tagħhom, baqa tiegħu u eventwalment sar tagħhom, għad illi f'dik is-sena saret konċessjoni għida favur (kif jippretendi l-istess appellat Debono) il-komunjoni ta' l-akkwisti bejnu u bejn martu. Skond l-appellanti, id-dritti-

jiet tagħhom fuq dak l-utili dominju ma gewx mittiefsa bil-kuntratt ta' l-1926.

Appuntu għaliex skond iċ-ċitazzjoni tagħhom, l-appellanti jsostnu illi l-utili dominju baqa fis-seħħ in forza tal-koncessjoni originarja, nonostanti l-koncessjoni l-oħra ta' l-1926, huma talbu wkoll, fit-tieni domanda, kontenuta fiċ-ċitazzjoni, biex jiġi ddikjarat li dak l-utili dominju kien jappartieni lilhom fit-tmentax (18) ta' Awissu, 1958 meta l-appellanti Maria Debono għamlet iċ-ċedola ta' rkupru hemm imsemmija.

Il-meritu tal-kawża, għalhekk, u d-domandi ta' l-appellanti, ma jinvolvux biss, kif jippretendi l-appellat Debono għall-finijiet tal-eċċezzjoni pregudizzjali tiegħu, l-appartenenza ta' l-utili dominju għaż-żmien li kien baqa għat-terminazzjoni ta' l-enfitewsi originarja meta saret l-imsemmija stima, iżda, kif ġa ntqal, jinvolve l-appartenenza ta' dak l-utili dominju għaż-żmien kollu sa mill-1926 u zgur sa mill-1958.

Skond l-imsemmija stima, il-valur ta' l-utili dominju għal tlett snin u erba' xhur, huwa erbgħa u sittin lira (£64). Jekk stess wiehed iqis iż-żmien mit-tmentax (18) ta' Awissu, 1958 sat-terminazzjoni ta' l-enfitewsi originarja fl-1967, cioè perijodu ta' kwazi disgħa snin, il-valur, għabbażi ta' dik l-istima, hu diġa manifestament wisq aktar minn mitt lira (£100). Ahseb u ara jekk wiehed iqis, kif għandu, iż-żmien kollu mill-1926.

L-appell sar kwindi sewwa quddiem din il-Qorti.

Għalhekk il-Qorti tiddeċiedi billi tiċċad l-eċċezzjoni kuntrarja ta' l-appellat Debono bl-ispejjeż kontra tiegħu u tordna t-trattazzjoni ulterjuri ta' l-appell.